

## ॥ ब्रह्मपारस्तोत्रम् ॥

### प्रचेतस ऊचुः

ब्रह्मपारं मुने श्रोतुमिच्छामः परमं स्तवम् ।  
जपता कण्डुना देवो येनाऽऽराध्यत केशवः ॥ ५४ ॥

### सोम उवाच

पारं परं विष्णुरपारपारः  
परः परेभ्यः परमार्थरूपी ।  
स ब्रह्मपारः परपारभूतः  
परः पराणामपि पारपारः ॥ ५५ ॥  
स कारणं कारणतस्ततोऽपि  
तस्यापि हेतुः परहेतुहेतुः ।  
कार्येषु चैवं सह कर्मकर्तृ-  
रूपैरशेषैरवतीह सर्वम् ॥ ५६ ॥  
ब्रह्म प्रभुर्ब्रह्म स सर्वभूतो  
ब्रह्म प्रजानां पतिरच्युतोऽसौ ।  
ब्रह्माव्ययं नित्यमजं स विष्णुः  
अपक्षयाद्यैरखिलैरसङ्गिः ॥ ५७ ॥  
ब्रह्माक्षरमजं नित्यं यथाऽसौ पुरुषोत्तमः ।  
तथा रागादयो दोषाः प्रयान्तु प्रशमं मम ॥ ५८ ॥

### सोम उवाच

एतद्ब्रह्म पराख्यं वै संस्तवं परमं जपन् ।  
अवाप परमां सिद्धिं समाराध्य स केशवम् ॥ ५९ ॥  
इमं स्तवं यः पठति शृणुयाद्वाऽपि नित्यशः ।  
स कामदोषैरखिलैर्मुक्तः प्राप्नोति वाञ्छितम् ॥